

انہتا پسندی، دہشت گردی اور جمہوریت

پروفیسر خورشید احمد

آج پاکستانی قوم سوگوار ہے اور ایک گونہ سکتے کے سے عالم میں ہے۔۔۔ کراچی میں ۱۲ مئی کے بعد ۱۸ اکتوبر کا انشت و خون، بلوچستان اور وزیرستان میں گذشتہ تین سال سے فوج کشی اور اس کے نتیجے میں ہزاروں افراد کی ہلاکت، جولائی میں لال مسجد اور جامعہ حفصہ کا خونیں حادثہ اور مصصوم پیجوں، پیجوں، اساتذہ اور طالبان علم کے خون کی ارزانی، ۲ رمضان المبارک کو لیلۃ القدر کے موقع پر ڈھائی تین سو کلمہ گوں کا قتل اور وہ بھی ایمان، تقویٰ اور جہاد فی سبیل اللہ کا موٹور رکھنے والی فوج اور جہاد کا علم بلند کرنے والے قبائل کے باہم تصادم کے نتیجے میں۔۔۔ یہ سب کیا ہے؟ سوچتے سوچتے ذہن ماؤف ہونے لگتا ہے۔۔۔ قوم کن خطرناک وادیوں میں گم ہو گئی ہے؟ جن کے ہاتھوں میں ملک کی زمام کار ہے وہ ہمیں کہاں لیے جا رہے ہیں اور کس کا کھیل کھیل رہے ہیں؟ انہتا پسند کون ہے؟ دہشت گردی کا مرکب کون ہو رہا ہے؟ جمہوریت کی بحالی کے نام پر جو ڈراما رچایا جا رہا ہے اس کی حقیقت کیا ہے؟۔۔۔ اور حقیقی جمہوریت کی طرف یہ قوم کیسے گامن ہو سکتی ہے۔۔۔ یہ سوالات محض نظری اور علمی موضوع نہیں۔۔۔ پاکستانی قوم کے لیے زندگی اور موت کا ایشو بن پکے ہیں جسے انہتا پسندی اور اعتدال پسند روشن خیالی کی کش کش بنا کر پیش کیا جا رہا ہے۔۔۔ بزرل مشرف نے قوم کو تصادم، تشدد اور تباہی کی جگہ میں جھوٹ کیا ہے۔۔۔ اس کا اصل مقصد آمریت اور اپنے شخصی اعتدال کا تحفظ ہے اور عالمِ اسلام پر مسلط کی جانے والی امریکا اور مغربی

اقوام کی دم توڑتی ہوئی جنگ کو سہارا دینا ہے۔ پاکستان ایک امانت ہے اور اس کے اصل امین پاکستان کے لئے کروڑوں عوام ہیں۔ ہر ادارہ خواہ اس کا تعلق پارلیمنٹ سے ہو یا عدالت سے، فوج سے ہو یا سول نظام سے سیاسی جماعتیں ہوں یادیں ادارے اور قوتیں۔ ان سب کی اس وقت اصل ذمہ داری یہ ہے کہ پاکستان کو اس تباہی سے بچائیں جس کی آگ میں عالمی ایجاد کے تحت اسے جھونکا جا رہا ہے۔ پاکستان کی آزادی اور حاکیت، اس کی سلامتی اور استحکام، اس کا تشخیص اور وجود ہر چیز داد پر گلی ہوئی ہے۔ اگلے چند میсяں بڑے فیصلہ کن ہیں اور اگر عوام اور تمام سیاسی ویٹی اور اداراتی قوتوں نے جن میں فوج، عدالت اور میڈیا مرنگی اہمیت کی حامل ہیں نے اپنا ا پنا فرض ادا نہ کیا تو ہمیں ڈر ہے کہ ایک لخت کی غفلت صدیوں کی منزوں کو کھوٹا کر سکتی ہے۔

جزل پرویز مشرف نے اپنے اقتدار کو دوام بخشنے اور ملک کے ہر ادارے پر اپنی گرفت مضبوط کرنے کے لیے جس خطرناک کھیل کا آغاز ۹ مارچ ۷۶ء کو چیف جسٹس آف پاکستان کی برطرفی (در اصل عدالت عالیہ پر حملہ) سے کیا تھا، ۱۲ مئی کا خونیں ڈراما، ۲۹ ستمبر کا شاہراہ دستور پر پولیس ایکشن، ۵ اکتوبر اور پھر ۱۸ اکتوبر کو ایک اور سابق وزیر اعظم کی بش۔ مشرف 'مفاهمت' کی چھتری تملے ملک میں آمد ملک بھر سے ایک سیاسی جماعت کو استقبال کے لیے ہر موقع اور سہولت کی فراہمی۔ پھر اس استقبالی ریلی میں دہشت گردی کے ایک ایسے واقعہ کا ٹھہر جس سے سیاست کا نقشہ اور انتخابات کے طریق واردات ہی کو تبدیل کیا جاسکے، یہ سب ایک ہی سنگین کھیل کی کڑیاں اور ایک ہی ڈرائے کے مختلف ایکٹ معلوم ہوتے ہیں جو تمام سیاسی قوتوں کو شمول پہلپڑ پارٹی حالات کا از سرنو جائزہ لینے کی دعوت دے رہے ہیں۔ ہم قومی زندگی کے اس فیصلہ کن اور نازک ترین موقع پر پوری دل سوزی کے ساتھ تمام اہل وطن کو چند بندیا دی امور کی طرف متوجہ کرنا اپنادی بنی اور قومی فرض سمجھتے ہیں اور زمین و آسمان کے ماں کے اس دعا کے ساتھ یہ گزارشات پیش کر رہے ہیں کہ اگر یہ حق ہیں تو سب کے دل ان کے لیے کھول دے۔

سب سے پہلے ہم اس اصولی بات کا اعلان اور اعادہ کرنا چاہتے ہیں کہ اجتماعی معاملات

کے حل کا اصل راستہ صرف ایک ہے اور وہ ہے شورمی اور دلیل کے ذریعے سیاسی مسائل اور اختلافات کا حل۔ انسانی زندگی اور سیاسی نظام میں قوت کے استعمال کا ایک متعین مقام ہے اور وہ ملکی دفاع، شر اور فساد سے معاشرے کو پاک کرنے، قانون کی بالادستی اور انصاف کے قیام کے لیے ہے اور قانون اور ضابطے کے مطابق ہے۔ کسی کو یہ اختیار نہیں کہ قانون اپنے ہاتھ میں لے یا سیاسی مسائل و معاملات کو قوت، جبرا اور گولی کے ذریعے حل کرنے کی کوشش کرے۔ ریاست، حکومت، جماعتیں، گروہ، افراد سب قانون اور ضابطے کے تابع ہیں اور شریعت نے ظلم کی تعریف بھی یہ کی ہے کہ وَصْنُعُ شَيْءٍ يَفْعَلُ غَيْرُ مَحْلِهِ۔ یعنی جہاد اور دہشت گردی میں فرق ہی یہ ہے کہ جہاد ایک واضح مقابلہ اور قانون کا پابند ہے جب کہ دہشت گردی قوت کے ناتحق اور غلط استعمال سے وجود میں آتی ہے۔ بقول اقبال ۔

پرواز ہے دونوں کی اسی ایک فضائیں

کر گس کا جہاں اور ہے، شاہین کا جہاں اور

اس اصولی بات کی روشنی میں ہم یہ بات بالکل صاف الفاظ میں کہنا چاہتے ہیں کہ ۱۸ اکتوبر کو جو کچھ کراچی میں ہوا، جس میں ۱۳۰ جانیں تلف ہوئیں اور کئی سو زخمی ہوئے، دہشت گردی کی بدترین مثال ہے۔ یہ انسانیت، سیاست اور شرافت اور تہذیب پر حملہ تھا اور اسلام اور مہذب معاشرے کی ہر قدر کی نقی ہے، جس کی جتنی بھی مذمت کی جائے کم ہے۔ سیاسی سرگرمی ایک جمہوری معاشرے کی جان ہے اور تہذیبی ترقی کے لیے ناگزیر ہے۔ اختلاف راءے اور سیاسی اور دینی مسالک کا تنوع انسانی معاشرے کے لیے رحمت ہے، اور سیاسی یا مذہبی اختلاف کو قوت اور تشدد کے ذریعے سے مٹانے کی کوشش فساد اور فتنے کا راستہ کھولنے کے مترادف ہے جو شورمی کی ضد اور لا اکراہ فی الدین کے قرآنی حکم سے بغاوت اور نبی پاک صلی اللہ علیہ وسلم کی اس بشارت کی توہین ہے کہ میری امت میں اختلاف راءے ایک رحمت ہے۔

جہاں ہم ۱۸ اکتوبر کی دہشت گردی کی بھرپور مذمت کرتے ہیں اور تمام ہی جاں بحق ہونے والوں کے لیے دعاۓ مغفرت کرتے ہیں، زخمیوں کے لیے صحت و زندگی کی دعا گوہیں اور تمام ہی متاثرین اور خصوصیت سے پیپلز پارٹی کی قیادت اور کارکنوں سے تعزیت اور ہمدردی کا

اظہار کرتے ہیں، وہیں اس امر کا اظہار بھی ضروری سمجھتے ہیں کہ اس واقعے کی آخری ذمہ داری جز لپڑویز مشرف کی حکومت اور ان کی سیاسی پالیسیوں اور حکمت عملی پر عائد ہوتی ہے جس کی پوری پوری جواب دہی ایک نہ ایک دن انھیں قوم کے سامنے کرنی ہوگی۔ تمام واقعات کی اعلیٰ ترین سطح پر آزاد اور غیر جانب دار تحقیقات ضروری ہیں تاکہ دودھ کا دودھ اور پانی کا پانی ہو سکے۔

بسمی سے پاکستان میں پہلے وزیر اعظم خان لیاقت علی خان کے قتل پر پردہ ڈالنے سے جو روایت شروع ہوئی ہے، وہ آج تک جاری ہے اور جز لپڑویز مشرف کے دور میں تو ڈھٹائی کا عالم یہ ہو گیا ہے کہ ۱۲ مئی کی کھلی کھلی وہشت گردی اور ۳۰ سے زیادہ جانوں کے احتلاف کے بارے میں نہ صرف آزاد تحقیقات سے صاف انکار کیا گیا بلکہ اسے اپنی قوت کے اظہار تک کا نام دیا گیا۔ جولائی کے لال مسجد اور جامعہ حفصہ کے کربلاے ثانی کے بارے میں بھی یہی روایہ اختیار کیا گیا۔ بلوچستان اور وزیرستان میں خون آشامی کے باب میں بھی کسی آزاد تحقیق تو کیا آزاد رپورٹنگ تک کا راستہ بند کیا ہوا ہے۔ اور اب کراچی کے واقعے کی بھی آزاد تحقیق کے مطالبہ کو پوری رعنونت کے ساتھ نظر انداز کیا جا رہا ہے، حالانکہ خود پیپلز پارٹی کی قیادت نے اس کا مطالباً کیا ہے اور پولیس کی تفتیشی ٹیم پر عدمِ اعتماد کا اظہار کیا ہے۔ ملکی اور غیر ملکی میڈیا نے بڑے سُکنیں سوال اٹھائے ہیں کہ ۲۰ ہزار پولیس اور رینجرز کی موجودگی میں جن کے بارے میں دعویٰ تھا کہ سیکورٹی کے فوں پروف انتظامات کر لیے گئے ہیں، اتنا بڑا حادثہ کیسے ہو گیا؟ سڑکوں کی بجلیاں کیوں بند ہو گئیں؟ خودکش حملے کے مجرب نسخ کا پروپیگنڈا پہلے ہی لمحے سے کیوں کیا جانے لگا جب کہ ابھی تک کوئی واضح ثبوت اس کا نہیں ملا ہے بلکہ عین شاہدوں اور ملکی اور بین الاقوامی صحافیوں کے مطابق پہلا دھماکا ایک شعلے کی شکل میں دیکھا گیا، دو گاڑیوں سے آگ نکلی اور جو ایک سر ملا ہے اس کے بارے میں بی بی سی نے اپنی ۱۲۳ اکتوبر کے سیریز پرogram میں پولیس ذراائع سے اس شعبہ کا اظہار کیا ہے کہ یہ سر ایک پولیس اہل کار کا ہے اور ایسا ہی ایک واقعہ کراچی ہی میں اس سے پہلے سندھ مدرسے میں بھی ہو چکا ہے کہ جسے خودکش حملہ کہا گیا تھا وہاں سر پولیس اہل کار کا نکلا۔ اس صورت حال کو اس سے تقویت ملتی ہے کہ خود پیپلز پارٹی کی قیادت نے خصوصیت سے محترمہ بے نظیر صاحبہ اور ان سے زیادہ ان کے شوہر جناب آصف زرداری نے صاف کہا ہے کہ ہمارا شعبہ

طالبان یا کسی جہادی گروپ پر نہیں بلکہ حکومت میں شامل کچھ عناصر پر ہے۔ ایک اور بڑا سلسلہ سوال وہ ہے جو خود محترمہ نے اٹھایا ہے اور جسے عالی پریس نے نمایاں شائع کیا ہے حالانکہ پاکستان میں اسے دبادیا گیا ہے۔ لندن کے اخبار دی انڈی پینڈنٹ نے اپنے رپورٹر Andrew Buneombe کے حوالے سے جو محترمہ کے ساتھ تھا، لکھا ہے کہ:

انہوں نے یہ بھی کہا کہ جملے کے دوران ان کی گاڑی پر کئی گولیاں چلائی گئیں، جب کہ ایک آدمی جو پستول سے مسلح تھا اور دوسرا جس نے خودکش بیلٹ پاندھ رکھی تھی، اس سے پہلے گرفتار کیے گئے تھے۔

سوال یہ ہے کہ ان دونوں افراد سے کیا معلومات ملیں یہ کہاں ہیں اور ان کا تعلق کس سے تھا؟ اس سلسلے میں یہ بات بھی نظر انداز نہیں کی جاسکتی کہ اصل واقعہ کے چند گھنٹے کے اندر موقع واردات سے تمام شہادتوں کو ختم کر دیا گیا اور راستہ کھول دیا گیا حالانکہ دنیا بھر میں یہ ایک مسلمہ اصول مانا جاتا ہے کہ موقع واردات کو تحقیقات کامل ہونے تک محفوظ رکھا جاتا ہے۔ مغربی ممالک میں تو جہاں ایسا حادثہ ہوا سے فوری طور پر گھیر دیا جاتا ہے اور کئی دن تحقیق کرنے والوں کے سوا کسی کو ان مقامات کے قریب بھی پہنچنے نہیں دیا جاتا۔ لیکن یہ عجیب بات ہے کہ اتنے بڑے حادثے کے سارے آثار و کوائف کو چند گھنٹے میں رفع فتح کر دیا گیا۔ بالکل اسی طرح جس طرح کراچی اسٹاک ایکسچنچ کے ۲۰۰۵ء کے اسیکنڈل کے سارے کوائف حتیٰ کہ کمپیوٹر ریکارڈ تک تلف کر دیے گئے اور دیگر کے لیے تمام شہادتوں کو تباہ کرنے کے بعد ایک امریکی کمیشن کو بلا یا گیا جس نے اپنی رپورٹ میں کہا کہ شہادتوں کے تلف ہو جانے کے بعد ہم اسباب کی نشان دہی نہیں کر سکتے۔ نیویارک کے جڑواں ٹاوروں کے سلسلے میں بھی یہی حکمت عملی اختیار کی گئی جس پر آزاد تحقیق کرنے والے آج تک وادیلا کر رہے ہیں۔

اس پورے معاملے میں اثنیلی جنس کی ناکامی کے پہلو کو بھی نظر انداز نہیں کیا جاسکتا اور خصوصیت سے اس پس منظر میں کہ ایک طرف بڑے یقین کے ساتھ کہا جاتا ہے کہ اتنے خودکش بمباءں بھیجے گئے ہیں اور دوسری طرف ایک سیکورٹی کے تین تین حصاءوں کے باوجود یہ واقعہ ہو جاتا ہے۔ حالانکہ بتایا گیا تھا کہ پہلا حصاء پیلپز پارٹی کے ۲ سے ۵ ہزار جاں بنازوں کا ہے۔

اس کے بعد ۱۰۰ سے ۲۰۰ ہزار پولیس اور رینجرز کا ہے۔ پولیس کی گاڑیاں ہر چارست میں موجود ہیں جو اعلیٰ ترین تکنالوجی سے لیس ہیں۔

حکومت اور خصوصیت سے سیکولر اور امریکی لابی کے سخیل آنکھیں بند کر کے الزام جہادی تنظیموں اور طالبان پر تھوپ رہے ہیں۔ اس کے لیے ۱۸ اکتوبر سے قبل ہی ایک فضایاںئی جاری تھی اور طرح طرح کی جھوٹی گمراہ کن اطلاعات (dis-information) سے ذہنوں کو آلوہ کیا جا رہا تھا، حالانکہ طالبان کے ذرائع اس کی بار بار تردید کر چکے ہیں اور کوئی وہ نہیں کہ ان کو اس میں ملوث کیا جائے، البتہ امریکا اور یورپ حتیٰ کہ آسٹریلیا کے سرکاری حلقوں نے بھی اس واقعے کے فوراً بعد حسب عادت طالبان کو اس کا ذمہ دار ٹھیکرائے میں بڑی مستعدی دکھائی ہے۔ پاکستان میں امریکی اور سیکولر لابی کے سخیل ڈیلی ٹائمز نے پوری تحدی کے ساتھ ادارتی کالم میں فوٹی صادر کر دیا تھا کہ:

القاعدہ نے کراچی میں ۱۳۸ م USC میں معمص لوگوں کو قتل کیا ہے اور ۵۰۰ سے زیادہ کو زخمی کیا ہے۔ (ڈیلی ٹائمز، ۱۲ اکتوبر ۲۰۰۷ء)

اداریہ نویس کوشکایت ہے کہ پیپلز پارٹی کی قیادت کیوں اس سلسلے میں پس و پیش کا مظاہرہ کر رہی ہے اور وزارتِ داخلہ کے سیکریٹری نے یہ کیوں کہہ دیا کہ اسلام آباد میں پیپلز پارٹی کے کیمپ پر حملہ کا ہدف پیپلز پارٹی نہیں، پولیس تھی۔ اسے یہ بھی دکھ ہے کہ پاکستان میں دہشت گردی کو امریکی جنگ اور اس میں معاونت سے کیوں مربوط کیا جا رہا ہے اور اس پرے معاملے کو جمہوریت کے نقدان کا نتیجہ کیوں قرار دیا جا رہا ہے۔ اصل مسئلہ جمہوریت نہیں، مذہبی دہشت گردی ہے۔ امریکی سیکولر لابی کے ذہن اور عزم کو سمجھنا بے حد ضروری ہے اور یہی مشرف کی تباہ کن پالیسیوں کی مدافعت کرنے والے عناصر ہیں۔

حزبِ اختلاف یہ نتیجہ نکالتی رہی ہے کہ حکومت ایک دفعہ امریکی ڈیزاں ترک کرنے کا اعلان کر دے تو ساری دہشت گردی فی الفور ختم ہو جائے گی۔ یہ بھی کہنا چاہیے کہ پیپلز پارٹی کے بعض رہنماء بھی سینیٹ میں اپنے امریکا دہمن جذبے میں یہی بات کہتے رہے ہیں..... پاکستان میں یہ فرض کیا جاتا ہے کہ پاکستان میں مقابلہ اور مراجحت

جمهوریت کی خدمت ہے جس کی غیر موجودگی کو ملک کا سب سے بڑا مسئلہ قرار دیا جاتا ہے۔ یہ غلط ہے، غلط ہے، غلط ہے۔ سچی بات یہ ہے کہ جمہوریت نہیں، بلکہ دہشت گردی اور ریاست کی داخلی خود مختاری کا ختم ہو جانا، سب سے بڑا مسئلہ ہے۔

یہ ہے وہ سیکولر ہن جو اپنے سوچے سمجھے کھیل کے مطابق حالات کو ایک خاص رخ دینا چاہتا ہے۔ اسی اداریے کے آخری جملے کو غور سے پڑھیے کہ کس طرح خود پیپل پارٹی کو سبق پڑھایا جا رہا ہے۔ ہم محترمہ کے بارے میں تو کچھ نہیں کہہ سکتے لیکن پیپل پارٹی کی قیادت کے ان افراد کو جو آزاد سوچ رکھتے ہیں اور اس کے کارکنوں اور ہمدردوں کو اس اقتباس پر غور و فکر کی خصوصی دعوت دیتے ہیں:

آخری بات یہ کہ پیپل پارٹی نے ملک کی خفیہ ایجنسیوں کے بدمعاش (rogue عناصر پر مسز بھٹو کو نشانہ بنانے کا الزام لگایا ہے اور آئی بی کے ڈی جی کی معطلی کا مطالباً کیا ہے۔ یہ غلط موقع پر متعین بات کہنا ہے۔ ان اداروں کی ماضی کی بدمعاشی کی تاریخ کو دیکھتے ہوئے ریاستی اداروں میں بدمعاش عناصر کی موجودگی کا انکار نہیں کیا جاسکتا۔ لیکن آئی بی کے ڈی جی کو نشانہ بنانا، ایک وابحیات بات ہے۔ یہ بالکل ایسے ہے جیسے خود جزل مشرف پر الزام لگایا جائے۔ آئی بی کے ڈی جی پر جو بھروسہ اور اعتماد مشرف رکھتے ہیں اس کو دیکھتے ہوئے اور اس بات کے پیش نظر کہ وہ ان کے ایک اچھے ذاتی دوست بھی ہیں، زیادہ مناسب ہوتا۔ اگر صاف صاف القاعدہ کے عناصر کو الزام دیا جاتا ج فهوں نے کھلے عام جزل مشرف اور مسز بھٹو دونوں کو ختم کر دینے کا اعلان کیا ہے۔ آخری بات جو جزل مشرف اور مسز بھٹو چاہ سکتے ہیں وہ ان لوگوں کے ہاتھوں میں کھیل جانا ہے جو ان دونوں کے درمیان خلیج پیدا کر دینا چاہتے ہیں اور جو لبرل جمہوری اتحاد زیر تشكیل ہے، اس کو ختم کرنا چاہتے ہیں۔

ہم نے کراچی کے سانچے کے ان پہلوؤں کی طرف اس لیے قدرے تفصیل سے توجہ دلائی ہے کہ قوم ملک کی سیاسی اور دینی جماعتیں اور خود فوج، انتظامیہ اور میڈیا کے سوچنے سمجھنے والے عناصر اس حقیقت کو جان لیں کہ اصل مسئلہ وہ نہیں ہے جسے سیکولر اور امریکی لائبی اور آمریت

اور سیاست میں فوجی مداخلت کے ہم نوا پیش کر رہے ہیں یعنی اصل مسئلہ انہاپسندی اور دہشت گردی کا ہے۔ جمہوریت، دستور کی بجائی، قانون کی حکمرانی، فوج کے سیاسی کردار کی مکمل نفی اور سیاسی مسائل کا سیاسی عمل کے ذریعے حل کا نہیں۔ انہاپسندی اور دہشت گردی دونوں اپنی اپنی جگہ ناپسندیدہ ہیں اور اسلام اور ہرمہذب معاشرے کو ان سے پاک ہونا چاہیے لیکن استعماری تسلط اور سامراجی ثقافت، تہذیب اور مداخلت پر گرفت اور تنقید کو انہاپسندی قرار دینا اور بیرونی قبضے اور تسلط کے خلاف مراجحت کو دہشت گردی قرار دے کر استعماری عزم کو تحفظ بلکہ تقویت دینا ایک مجرمانہ فعل ہے۔ ہمارے سارے سیاسی خلفشار کی جڑ ہے اور جب تک ان اسباب کا سد باب نہیں ہوتا اور ان پالیسیوں کو وقت اور جر کے ذریعے بیرونی ایجنسیز کے قوم پر مسلط کرنے کا کھل ختم نہیں ہوتا، حالات کی اصلاح ممکن نہیں اور یہ اسی وقت ممکن ہے جب تمام سیاسی اور دینی قوتیں اور ریاست کے تمام اداروں کے ذمہ دار افراد محدثے دل سے حالات کا تجویز کر کے آمربیت اور ملک پر بیرونی عناصر کی گرفت کے مقابلے کے لیے سینہ پر نہیں ہوتے، ملک تباہی سے نہ بچ سکے گا۔

دنیا کے وہ اہل نظر اور اصحاب تحقیق جنہوں نے امریکا کی نام نہاد دہشت گردی کے خلاف جنگ کا بے لاگ تجویز کیا ہے اس نتیجے پر پہنچ ہیں کہ جسے انہاپسندی اور دہشت گردی کہا جا رہا ہے وہ نتیجہ ہے امریکا اور مغربی اقوام کی سامراجی، غالمنانہ اور نوآبادیاں پالیسیوں اور تیسری دنیا کے خود ساختہ اور امریکا کے پروردہ حکمرانوں کا، جو ان ممالک میں امریکی ایجنسیز پر عمل درآمد کر کے ان کے آئندہ کارکارا کر دادا کر رہے ہیں پاکستان کی اس کیفیت کی منظر کشی ایک سابق سفیر شمشاد احمد نے اپنے ایک حالیہ مضمون میں اس طرح کیا ہے:

ایک فوجی حکومت کے لیے اس وقت مقابلے کے لیے کھڑے ہونا آخری بات تھی جو دہشت گردی کر سکتی تھی۔ نائن الیون کے بعد پاکستان کی پالیسی میں تیزی سے آنے والی تبدیلی نے اسے دہشت گردی کے خلاف امریکا کی عالمی جنگ میں اہم کھلاڑی بنادیا اور اسے

عالیٰ برادری میں اہمیت دے دی جس نے فوجی حکومت کو اپنے جواز کی ملائش میں مدد دی۔ جزل مشرف کے لیے یہ ایک فرد کا اسرئے ٹیک اتحاد تھا لیکن پاکستان کے لیے یہ اس کی ملائم خیز تاریخ کا ایک نیا تکلیف دہ باب تھا۔ پلک جھکتے میں پاکستان نے اپنی آزادی اور خود مختاری چھوڑ دی۔ ایک پر اکسی وار میں ایک تالیع دار فرقہ بن گیا جس میں اس کا فیصلہ سازی میں کوئی کردار نہ تھا۔ اس نے اپنے آپ کو ایک کرایے کی (mercenary) ریاست کے طور پر بھرتی ہونے کی اجازت دی جس کی ہم نے خوشی خوشی قیمت قبول کی۔ لیکن اب پاکستان کے عوام اس اسرئے ٹیک تعقیل کی بڑی بھاری قیمت ادا کر رہے ہیں۔ ہم امریکا کی افغانستان کی طالبان کے خلاف جنگ کو پاکستان میں لے آئے ہیں۔ وزیر خارجہ قصوری نے کھلے عام قول کیا کہ ہم یہ جنگ امریکی قیادت میں ۷۳ رکنی طالبان دشمن اتحاد کی طرف سے افغانستان میں لڑ رہے ہیں۔ ان کا مطلب یہ تھا کہ یہ ہماری جنگ نہیں ہے پھر بھی ہم اپنے لوگوں کو قتل کر رہے ہیں۔ اس جاری مہم میں بہت بڑے پیمانے پر غنی نقصان کے طور پر ہمارے شہری اور فوجی ہلاک ہو رہے ہیں۔ سب سے بڑا نقصان پاکستان کی سالمیت اور خود مختاری کا خاتمه ہے۔

اس پالیسی کا نتیجہ کیا ہے؟ آج ہم ہر طرف سے معتوب ہیں اور جزل پرویز مشرف ان لوگوں کو شریک اقتدار کرنے کے لیے مجبور کر دیے گئے ہیں جن کو کل تک وہ خود چوڑا کو خزانہ لوٹنے والے اور سیکورٹی رسک قرار دے رہے تھے۔ رہی بین الاقوامی اہمیت تو اس کا حال سابق سفیر شمشاد احمد کے الفاظ میں یہ ہے:

ستم ظریفی یہ ہے کہ پاکستان نے اس پر اکسی وار میں سب کچھ داؤ پر لگادیا ہے اور اپنے ہزاروں افراد کو قتل کر دیا ہے، اور پھر بھی اس پر الزام لگ رہا ہے کہ اس نے کافی نہیں کیا۔ قوم کو یہ صدمہ بھی ہے کہ خطے میں اپنے کردار اور اہمیت کے حوالے سے اب ہم بھارت نہیں بلکہ افغانستان کے ساتھ بریکٹ کیے جاتے ہیں۔ اکتوبر ۹۹ سے پہلے ایسا ہرگز نہ تھا جب ایک سولین قیادت کے تحت پاکستان بھارت کے برابر ایک

ایسی طاقت بن گیا اور ایک ذمہ دار علاقائی اور عالی طاقت کے طور پر آگے بڑھ رہا تھا۔ اب ہم کو ایک ذمہ دار علاقائی طاقت نہیں سمجھا جاتا۔ جزل مشرف کو پاکستان کے مسائل اور چینجبوں کے بہت زیادہ ہونے کا ادراک ہونا چاہیے اور غور کرنا چاہیے کہ یہ حالات لانے میں خود ان کا کردار کیا ہے۔ آٹھ سال قبلى انتہاپسندی، تشدید جرام اور کرپشن اس پیانے کی اتنی سُگنیں ہرگز نہ تھیں۔ آج دنیا پاکستان کو صرف امریکا کی دہشت گردی کی جنگ کا گراؤنڈ زیر و اور مذہبی انتہاپسندی اور تشدد کا واحد مقام سمجھتی ہے جہاں یہ پروش پاتی ہے۔ یہ کس کا ورش ہے!

انتہاپسندی اور دہشت گردی کے بارے میں پاکستان اور امریکا کے ہم نو اسلامی ممالک ہی نہیں خود امریکا کی پالیسی حالات کے غلط تجوییے پر مبنی ہے اور اس پالیسی کی ناکامی کا اعتراف حکمران توکھل کرنے کی رہے لیکن تمام عوامی جائزے خواہ وہ امریکا اور یورپ کے ممالک میں کیے جا رہے ہوں یا پاکستان اور مسلم دنیا میں کھلے الفاظ میں کر رہے ہیں۔ امریکا میں اب ۷۶ فی صد آبادی بیش کی پالیسیوں سے غیر مطمئن ہے۔ یورپ میں بھی بے طمینانی کی یہ کیفیت ۷۰، ۸۰ فی صد آبادی کی ہے جب کہ اسلامی دنیا میں یہ ۸۰ اور ۹۰ فی صد تک پہنچ چکی ہے۔ لیکن حالات کی ستم ظریفی ہے، یا مفادات کا کھیل کر جزل پرویز مشرف اور محترمہ بے نظیر پھٹوا بھی تک ہی راگ الاپ رہے ہیں کہ اصل مسئلہ انتہاپسندی اور دہشت گردی ہے، اور اصل کش مکش آمریت اور جمہوریت اور فوجی حکمرانی اور عوامی حکمرانی میں نہیں، انتہاپسندی اور روشن خیالی ہی ہے۔ خودکش حملے انسانیت کے چہرے پر ایک بد نماداغ ہیں، لیکن یہ اسی وقت ختم ہو سکتے ہیں جب ان حالات پر قابو پایا جائے جو ریاتی ظلم اور تشدد کے ستم زدہ انسانوں کو جان سے کھلی جانے کی ترغیب دے رہے ہیں۔ مغرب کے آزاد محقق اس بات کو محسوس کر رہے ہیں اور پکار پکار کر اپنی اندھی قیادتوں کو ان حقائق کو دیکھنے اور ان پر غور کرنے کی دعوت دے رہے ہیں۔ پاکستان کے حکمرانوں اور سیاسی اور عسکری قیادت کو اس سے ہوش کے ناخن لینے چاہیں۔

دہشت گردی اور خودکش حملوں کے اسباب و عوامل کے بارے میں متعدد تحقیقی کتب گذشتہ

چند برسوں میں شائع ہوئی ہیں۔ ان میں کرسٹوف ریور کی کتاب My Life is a Weapon: A Modern History of Suicide Bombing، پنسن یونیورسٹی ۲۰۰۳ء بڑی اہمیت کی حامل ہے۔ اس میں وہ لکھتا ہے:

مغربی میڈیا میں خودکش حملوں کی جو سادہ وجوہات بیان کی جاتی ہیں، ان سے نئے سوالات پیدا ہوتے ہیں۔ اگر ان حملوں کو انقلابی اسلام سے جوڑ دیا جائے تو پھر یہ پچھلے ۲۰ سال ہی میں کیوں ہوئے ہیں؟ اگر غربت بدحالی ہی فیصلہ کن عوامل ہیں تو ہم اس حقیقت کی کیا توجیہ کریں گے کہ ۱۱ ستمبر کے تمام حملہ آور جہاں تک ہم جانتے ہیں پر آسامیش اور متوسط طبقے کے خاندانوں سے آئے، اور اگر مسلم حملہ آور اپنے آپ کو اس لیے اڑا دیتے ہیں کہ ۲۷ دو شیزائیں ان کو جنت میں ملیں گی تو ہم اس کی کیا وجہ بتائیں گے کہ یہی اقدام غیر مسلم بھی کرتے ہیں، عورتیں بھی کرتی ہیں یا کوئی بھی جسے جنسی فوپا ہو؟ یہ اسباب مخصوص حالات میں ان حملوں کی کثرت کی وجہ نہیں بتا پاتے۔ شاید سب سے پریشان کن سوال یہ ہے کہ ایک معاشرہ کس طرح ایک ایسے عمل کو برداشت کر سکتا ہے بلکہ مریضانہ حد تک بڑھا سکتا ہے جو بقا کی جس کے مقابل ہو۔ ہم ان ماوں اور باپوں کے بارے میں کیا کہیں گے جو اپنے اس بیٹھ یا بیٹی پر فخر کرتے ہیں جس نے دوسروں کو مارنے کے لیے اپنے آپ کو ٹکڑے ٹکڑے کر دیا۔ کس چیز نے ایک ایرانی ماں کو ۱۹۸۰ء کی ایران عراق جنگ کے ابتدائی دنوں میں یہ اعلان کرنے پر آمادہ کیا کہ وہ خوش ہے کہ اس کے پانچ بیٹے شہید ہوئے اور بس یہ افسوس ہے کہ اس کے پاس پیش کرنے کے لیے اور بیٹھنیں ہیں۔ آج ۲۰ سال بعد وہ کیا کہتی ہو گی۔ (ص ۱۱)

دوسرًا حقیقی جس کی کتاب نے امریکا اور یورپ میں تہلکہ مچا دیا ہے وہ شکا گو یونیورسٹی

کے پروفیسر رابرٹ پاپ کی Dying To Win ہے۔ مصنف کا بنیادی پیغام یہ ہے کہ بہر کیف خودکش دہشت گردی اور اسلامی بنیاد پرستی کے درمیان مفروضہ تعلق گمراہ کن ہے، اور اس سے ان داخلی اور خارجی پالیسیوں کی حوصلہ افزائی ہو رہی ہے جو امریکا کے حالات خراب کر رہی ہیں اور خواہ مخواہ بہت سے مسلمانوں کو نقصان پہنچا رہی ہیں۔

را بربٹ پاپ اپنے طریق کار اور نتائج تحقیقی کو یوں بیان کرتا ہے:

میں نے ۱۹۸۰ء سے ۲۰۰۳ء تک پوری دنیا میں ہونے والے خودکش بمباریوں کے جن کی تعداد ۳۱۵ ہے، ہر ایک کے اعداد و شمار جمع کیے ہیں۔ اس میں ہر وہ جملہ شامل ہے جس میں کسی مرد یا خاتون دہشت گرد نے دوسروں کو مارنے کی کوشش میں اپنے آپ کو مار لیا۔ اس میں وہ جملے شامل نہیں کیے گئے جن کی کسی قومی حکومت نے اجازت دی، مثلاً شمالی کوریا کے خلاف جنوبی کوریا کے۔ یہ ڈینا بین دنیا بھر میں خودکش حملوں کی پہلی کامل تفصیل ہے جو میں نے جمع کی ہے اور تمام مختلف معلومات کی تصدیق کی ہے جو انگریزی، عربی، روی، یا تامیل زبانوں میں بذریعہ امتنانیت یا مطبوعہ ملتی ہیں۔ یہ معلومات خودکش دہشت گرد گروہوں سے حاصل کی گئی ہیں یا ان بڑی تنظیموں سے جو متعلقہ ملک میں ایسی معلومات جمع کرتی ہیں، اور پوری دنیا کے نیوز میڈیا سے۔ یہ ڈینا بین خودکش حملوں کا ایک فہرست سے زیادہ جامن ترین اور قابل اعتماد سروے ہے جو اس وقت دستیاب ہے۔ یہ ڈینا بناتا ہے کہ خودکش دہشت گردی اور اسلامی تبادلہ پرستی یا دنیا کے کسی مذہب کے درمیان بہت کم تعلق ہے۔ خودکش حملوں کے سب سے بڑے ذمہ دار سری لٹکا کے تالیں ناگیر ہیں جو ایک مارکس نواز گروپ ہیں جس کے ارکان اگرچہ ہندو خاندانوں سے ہیں لیکن وہ مذہب کے سخت مخالف ہیں۔ اس گروپ نے ۲۱۵ میں سے ۶۷ حصے کیے، حماں سے بھی زیادہ۔ تقریباً تمام خودکش دہشت گرد حملوں میں جو چیز مشترک ہے وہ ایک مخصوص سیکولر اور اسٹرے ٹیجک ہدف ہے: جدید جمہوری طاقتوں کو مجبور کرنا کہ وہ اس علاقے سے اپنی افواج والیں بلا گین جن کو دہشت گردانہ وطن سمجھتے ہیں۔ مذہب شاذ ہی اصل وجہ ہوتا ہے، گوہ کہ اسے اکثر دہشت گرد تنظیموں کی جانب سے بھرتی کے لیے ایک تھیمار کے طور پر اور وسیع تر اسٹرے ٹیجک مفادات کے حصول کے لیے استعمال کیا جاتا ہے۔ (ص ۳-۴)

را بربٹ پاپ کا کہنا ہے کہ ۱۹۸۰ء سے لے کر ۲۰۰۳ء تک جن حملوں کا انہوں نے مطالعہ کیا ہے، اس میں مسلمانوں کا تناسب ۵ فی صد ہے، یعنی یہ محض مسلمانوں کا مسئلہ نہیں بلکہ تمام

ہی نماہب اور سیکولر عناصر اس میں کارفرما نظر آتے ہیں۔ نیز یہ کسی خاص تعلیمی پس منظر یا سماجی اور معاشری حالت کی پیداوار نہیں۔ ان کا کہنا ہے:

مسلمانوں میں بھی خودکش حملے ایک تہائی سیکولر گروپوں نے کیے ہیں۔ کرونوں کی تنظیم 'پی کے کے' جس نے خودکش حملہ آوروں کو کردخود مختاری حاصل کرنے کے لیے حکمت عملی کے ایک جزو کے طور پر استعمال کیا ہے، اسلام کے بجائے اپنے لیڈر عبداللہ ادکلان کے سیکولر مارکس لینین کے نظریے کو مانتی ہے۔ ان تنازعات میں بھی جن پر اسلامی بنیاد پرستی کی چھاپ ہے، خودکش حملوں کی ایک بڑی تعداد سیکولر نظریوں کے حامل گروپوں کی طرف سے ہوتے ہیں۔ فلسطین کی آزادی کے لیے پاپلر فرنٹ (مارکس لینین گروپ) اور الاقصی شہدا بریگیڈ جس کا تعلق یا سرعتفات کی سو شلست الحقد موسومنٹ سے ہے، دونوں مل کر اسرائیل کے خلاف کیے جانے والے ۹۲ حملوں میں سے ۳۱ کے ذمہ دار ہیں، جب کہ میونٹ اور سو شلست گروپ جیسے لبنانی قومی مراجحتی فرنٹ، لبنانی کیونٹ پارٹی اور شام کی قومی سو شلست پارٹی ۸۰ کے عشرے میں ہوئے ۳۶ حملوں میں سے ۷ کے ذمہ دار ہیں۔

دوسری وجہ یہ ہے کہ نفسیاتی اسباب اس سوال کا جواب نہیں دے سکتے کہ خودکش حملے صرف چند مخصوص معاشروں میں صرف مخصوص موقع پر کیوں ہوتے ہیں۔ خودکش حملوں کی تعداد میں ایک معاشرے سے دوسرے معاشرے میں فرق ہوتا ہے لیکن یہ اتنا زیادہ نہیں ہوتا کہ یہ معلوم ہو سکے کہ کیوں معاشروں کی اکثریت میں — حالانکہ ان میں سے بہت سے معاشرے سیاسی تشدد سے گزر رہے ہیں — کسی خودکش دہشت گردی کا مظاہرہ نہیں ہوتا۔ لیکن معاشروں کی ایک تعداد میں، ہر ایک میں درجنوں ہو جاتے ہیں۔ اس سوال کا سیاسی یا عمرانی جواب چاہیے۔ اسی طرح خودکش حملے کرنے والے افراد کی فراہمی میں ایک خاص مدت میں کچھ فرق پڑ سکتا ہے۔ اس کا کوئی نفسیاتی سبب نہیں معلوم ہوتا کہ کیوں خودکش حملوں کے ۹۵ فیصد منظم ہوں میں ہوتے ہیں جو ایک خاص وقت میں مرکوز ہوتے ہیں۔ پھر یہ کہ خودکش حملہ آوروں کی

شخصیت خودکشی کرنے والوں کے ساتھ نہیں ملتی۔ ابھی تک خودکش حملہ آوروں کی نفیسیاتی شخصیت کے بارے میں ماہرین کا کہنا تھا کہ غیر تعلیم یافتہ بے روزگار معاشرے میں تھا، غیر شادی شدہ ۱۸/۲۳ بر س کی عمر کے ہوتے ہیں۔ اس مطالعے میں خودکش حملہ آوروں کی شخصیت کے بارے میں جامع ڈیٹا جمع کیا گیا ہے (دیکھیے، باب ۱) جو بتاتا ہے کہ وہ کانج کے تعلیم یافتہ اور غیر تعلیم یافتہ شادی شدہ غیر شادی شدہ، مرد اور عورت، معاشرے سے تھا اور معاشرے میں مربوط ۱۵ سے ۵۲ بر س کی عمر تک کے رہے ہیں۔ دوسرے لفظوں میں، لائف اسٹائل کے ایک وسیع پس منظر سے آتے ہیں۔

اسی طرح موصوف ثابت کرتے ہیں کہ غربت اس کا اصل سبب نہیں جیسا کہ کچھ حلقوں میں دعویٰ کیا جاتا ہے (ص ۱۸-۱۹)۔ پروفیسر پاپ کی تحقیق جس طرف اشارہ کرتی ہے وہ بڑی بنیادی حقیقت ہے یعنی سیاسی ظلم واستبداد اس کا، ہم تین سبب ہے: خودکش دہشت گردی کی حکمت عملی کا مقصد سیاسی دباؤ ہے۔ خودکش حملوں کی بڑی اکثریت چند جنونیوں کے اتفاقی یا غیر بوط افعال نہیں ہے بلکہ ایک منظم گروہ کی طرف سے کسی مخصوص سیاسی ہدف کو حاصل کرنے کے لیے ایک بڑی ہم کے حصے کے طور پر کئی کئی ایک ساتھ ہوتے ہیں۔ علاوہ ازیں خودکش دہشت گرد گروپوں کے بنیادی مقاصد عمومی طور پر اسی دنیا سے متعلق ہوتے ہیں۔ یہ مہمیں بنیادی طور پر قوم پرست ہوتی ہیں، مذہبی نہیں ہوتیں اور خاص طور پر نہ اسلامی ہی۔

گذشتہ دو عشروں میں، جس گروپ نے بھی خودکش ہم چلانی، لبنان میں حزب اللہ سے لے کر مغربی کنارے میں حماں تک، اور سری لکا میں تامل ناگیر زمک، ہر ایک کا ایک مرکزی مقصدر ہا ہے: ایک بیرونی ریاست کو مجبور کرنا کہ وہ اپنی فوجیں وہاں سے نکالیں جسے یہ گروپ اپناوطن سمجھتے ہیں۔

پروفیسر پاپ امریکی پالیسی کے یک رخ پن کا نوحہ کرتا ہے، اور ایک ایسی حکمت عملی کی بات کرتا ہے جو حضن عسکری قوت پر انحصار نہ کرے بلکہ اصل اسباب اور پالیسی کے پہلوؤں کو توجہ کا

مرکز بنائے۔

آخری نتیجہ یہ ہے کہ خودکش دہشت گردی دراصل غیر ملکی قبضے کے خلاف رعل ہے۔ دیگر حالات میں متفرق واقعات ہوئے ہیں، مذہب کا بھی ایک کردار ہے لیکن جدید خودکش دہشت گردی کو قومی آزادی کے لیے ایک انتہا پسند حکمت عملی کے طور پر بہتر سمجھا جاسکتا ہے۔ قومی آزادی ان جمہوریتوں سے جن کی افواج ان علاقوں کے کنٹرول کے لیے ایک فوری خطرہ ہیں جن کو دہشت گردانہ طور پر سمجھتے ہیں۔

خودکش دہشت گردی کے اسٹرے میجک، سوشل اور انفرادی اسباب کو سمجھنے کے امریکا کی دہشت گردی کے خلاف جنگ کے لیے اہم مضرات ہیں۔ ہمارا پالیسی پر حالیہ بحث و مباحث صحیح سمت میں نہیں ہے۔ فوجی طاقت سے حملے اور محض رعایتیں طویل مدت تک

کام نہ آئیں گی۔ (ص ۲۳)

اس لیے جس نئی حکمت عملی کی طرف وہ امریکی قیادت کو متوجہ کرتا ہے وہ دوسرے ذرائع سے امریکا کے تیل کی ضرورت پر توجہ مرکوز کرنے سے عبارت ہے نہ کہ قبضہ (occupation) اور عسکری قوت کے ذریعے مسلم دنیا کو اپنے زیر تسلط رکھنا۔

یہ سمجھنے کے کہ خودکش دہشت گردی اسلامی بنیاد پرستی کا نتیجہ نہیں بلکہ غیر ملکی قبضے کا رعل ہے، امریکا اور اس کے اتحادیوں کے لیے اہم مضرات ہیں کہ وہ دہشت گردی کے خلاف جنگ کس طرح کریں کیونکہ خودکش دہشت گردی کا اصل سبب مسلمانوں میں بھی کسی نظریے میں نہیں ہے۔ بحیرہ فارس میں جمہوریت کو پھیلانا امرت دھارا ثابت نہیں ہو گا جب تک کہ غیر ملکی افواج جزیرہ نما عرب میں موجود ہیں۔

خلج فارس کے تیل میں دنیا کی دل چسپی کو ایک طرف رکھ دیں تو واضح حل جیسا کہ رونالڈ ریگن کے لیے تھا جب امریکا کو لبنان میں خودکش دہشت گردی کا سامنا تھا، یہ ہو سکتا ہے کہ علاقے کو بالکلیہ چھوڑ دیں۔ یہ بہر حال ممکن نہیں ہے، یقیناً مستقبل قریب میں بھی نہیں۔ اس طرح اب سوال یہ ہے کہ کیا ہم خودکش دہشت گردی کا کوئی ایسا مستقل حل ملاش کر سکتے ہیں جو ہمارے بنیادی مقاؤ یعنی دنیا کے تیل پیدا کرنے

والے بڑے علاقوں میں سے ایک پر ہماری رسائی کو متاثر نہ کرے۔ اس کا جواب ایک مشروط ہاں میں ہے۔ گوہہ اکادمی خودکش حملے ہوتے ہیں، امریکا اور اس کے اتحادی فتح کے لیے ایک ایسی حکمت عملی اختیار کر سکتے ہیں جو ہماری عالمی سلامتی کو قربان کیے بغیر خودکش دہشت گردی کی مہموں کو کم کر دیں۔ یہ کرنے کے لیے ہمیں فوی حملوں اور رعایتوں دونوں کی حدود کو پچاننا ہوگا اور ساتھ ہی اپنے ملک میں سلامتی کی بڑھتی ہوئی کوششوں کی حدود کو بھی۔ ہمیں اپنی خلیج فارس میں آف شور بیلنگ (off shore balancing) کی روایتی پالیسی خوبیوں کو یاد کرنا چاہیے اور اسی حکمت عملی کی طرف واپس آنا چاہیے۔ یہی حکمت عملی دنیا کے تین پیدا کرنے والے علاقوں میں دہشت گردی کو مزید انجام دے بغیر ہمارے مفادات کے تحفظ کے لیے بہترین راستہ ہے۔ (ص ۲۳۵-۲۳۶)

ا سی ماہ پرسشن یونیورسٹی کے عالمی شہرت کے ماہر معاشریات پروفیسر ایلان کرویگر کی کتاب شائع ہوئی ہے جس میں وہ برسوں کی تحقیق کے بعد یہ ثابت کرتا ہے کہ دہشت گردی کا تعلق نہ غربت سے ہے اور نہ مذہبی تعلیم یا تعلیم کی کمی سے اور صاف کہتا ہے کہ:

مجھے یقین ہے کہ مغرب کی ٹلٹی یہ ہے کہ وہ یہ سمجھنے میں ناکام ہے کہ ہماری پالیسیاں منفی یا تشدد آمیز تنائج کی طرف لے جاسکتی ہیں۔ (ص ۱۵)

اسی طرح مذہب کے عضر کو بھی اس نے غیر احمد قرار دیا ہے:

ہماری تحقیق کے نتائج نے دنیا کے بڑے مذاہب کے درمیان کوئی اہم فرق ظاہر نہیں کیا۔ ان نتائج کی میری تعبیر یہ ہے کہ مذہبی اختلافات ان بہت سے امکانی ذرا رائج میں سے ہیں جن سے دہشت گردی بڑھتی ہے۔ یہ اس طرح کی شکایات کی کوئی ایک وجہ نہیں ہے اور کسی ایک مذہب سے وابستہ نہیں ہے۔ اگرچہ آج کل دنیا کی توجہ اسلامی دہشت گرد تنظیموں کی طرف ہے، یہ کسی بھی طرح دہشت گردی کا منبع نہیں ہے۔ دہشت گردی پر کسی مذہب کی اجازہ داری نہیں ہے۔

پروفیسر کرویگر نے انہی خطبات کے بعد سوال جواب کے موقع پر ایک بڑی عجیب بات کہی ہے جس سے جسے دہشت گردی کہا جاتا ہے اس کے عقلی جواز پر روشنی پڑتی ہے۔ سوال اور جواب ملاحظہ ہو:

سوال: آپ نے اپنے یونیورسٹی کے آغاز میں کہا کہ دہشت گردی ایک حکمت عملی ہے، ایک مقصد حاصل کرنے کا ذریعہ۔ آپ نے اس بات پر اختتام کیا کہ دہشت گردی کے مقاصد حاصل نہیں ہوئے۔ کیا آپ ہمیں ذرا کم اور مقاصد کی معاشی اصطلاحات میں دہشت گردی کے طریقے اور اس کے نتائج کا شروع سے آخر تک کا ایک قیمت اور نفع کا تجزیہ (cost benefit analysis) دے سکتے ہیں؟

جواب: میں آپ کو ایک مکمل طور پر معاشی تحریک نہیں دے سکتا لیکن میں یہ کہہ سکتا ہوں کہ میں یقین رکھتا ہوں کہ اکثر دہشت گرد تنظیموں کی جانب سے دہشت گردی ایک عقل میں آنے والا اقدام ہوتا ہے۔ قیمت اور نفع کے جو حساب وہ لگارہ ہے ہوتے ہیں غالباً درست ہوتے ہیں۔ یہ ہمیشہ ٹھیک نہیں ہوتا۔ اس لیے دہشت گردی بعض اوقات بے وقت اور مقاصد کے بر عکس کام کرتی ہے۔ دہشت گرد تنظیموں کی اہلیت کو سامنے رکھا جائے تو میرے خیال میں وہ بہترین طریقے استعمال کرتے ہیں جو انھیں دستیاب ہوتے ہیں۔ میں یہ اس لیے کہہ رہا ہوں کہ یہ تنظیمیں جس انداز سے صنعتوں کو نشانہ بناتی ہیں یا دہشت گروں کے کام پر درکرتی ہیں وہ سوچا سمجھا ہوتا ہے۔ مجھے یہ بھی نظر آتا ہے کہ ان جملوں کے اوقات بھی اکثر سوچ سمجھے ہوتے ہیں اس لحاظ سے کہ یہ اپنے ہدف کو نسبت اپنی قربانی کے بہت زیادہ نقصان پہنچاتے ہیں۔ (ص ۱۶۱)

بات لمبی ہو رہی ہے لیکن دنیا میں جو آزاد تحقیق ہو رہی ہے وہ بڑی اہمیت کی حامل ہے اور ہمارے بھیاں جو بے سرو پا دعوے کیے جا رہے ہیں اور جس طرح مذہبی جنوبیت اور جہادی کلپنگ کی بات کر کے اصل مسائل کو الجھایا جا رہا ہے وہ افسوس ناک تو ہے ہی مگر خطرناک، نتائج کے اعتبار سے مہلک اور اپنے مقصد کو آپ غلکست دینے والا (self defeating) ہے۔ مشرف صاحب اور بے نظیر صاحب دوںوں ایک ہی راگ الاپ رہے ہیں جس کا حقیقت سے کوئی تعلق نہیں۔ اس

سلسلے میں ایک چھٹی کے مؤرخ اور محقق Eric Hobsbawm کی تازہ ترین کتاب Globalisation, Democracy and Terrorism مشتمل ہے، بڑی دل چسپ رہنمائی کرتی ہے۔ ان کا کہنا ہے کہ ۲۱ ویں صدی میں عالمی سطح پر قوت کے استعمال کو فروغ امریکا کی پالیسیوں کی وجہ سے ہوا ہے اور یہ کہ دہشت گردی کو ایک ہتھیار کے طور پر استعمال کرنے والے پڑھ لکھے لوگ ہیں، مذہبی جنوں یا فاقہ زدہ حکام نہیں۔

تیسرا مرحلے میں جسے موجودہ صدی کے آغاز پر غلبہ حاصل ہے، سیاسی تشدد جارج بش کے تحت امریکا کی پالیسیوں اور استبلشمنٹ کی وجہ سے منظم طور پر عالمی ہو گیا ہے، ۲۱ ویں صدی کی انارکیت کے بعد شاید پہلی مرتبہ۔

دو باقی ان نئی تحریکوں کی خاصیت ہیں۔ یہ چھٹی اقلیتوں پر مشتمل ہیں، گو کہ ان اقلیتوں کو عام لوگوں کی خاموش ہمدردی حاصل ہے جن کی خاطر یہ عمل کرنے کا دعویٰ کرتے ہیں۔ ان کا مخصوص طریقہ کارچھوٹے گروپ ایکشن کا طریقہ کار ہے۔

پرویٹل آئی آر اے کی نام نہاد سرگرم یونٹ کے بارے میں کہا جاتا ہے کہ ایک وقت میں اس میں دو یا تین سو سے زیادہ لوگ نہیں ہوتے تھے اور میرا خیال ہے کہ اٹی کی ریڈ بریگیڈ اور باسک ای ٹی اے میں بھی اس سے زیادہ نہیں تھے۔ عالمی دہشت گرد تنظیموں اور تحریکوں میں سب سے بڑی القاعدہ میں افغانستان کے دونوں میں بھی ۳ ہزار سے زیادہ لوگ نہیں تھے۔ ان کی دوسری خاصیت یہ تھی کہ عام طور پر وہ نسبت اپنی برادری کے دوسرے لوگوں کے زیادہ تعلیم یافتہ تھے اور اعلیٰ سماجی پس منظر سے تعلق رکھتے تھے۔ افغانستان میں جن لوگوں نے القاعدہ سے تربیت حاصل کی وہ متوسط اور اعلیٰ طبقوں کے لوگ تھے جو مسکن خاندانوں سے آئے تھے، زیادہ تر کافی تعلیم یافتہ تھے اور سائنس اور انجینئرنگ کے طالب علم تھے، جب کہ دینی مدارس سے بہت کم آئے تھے۔ فلسطین میں بھی خودکش حملہ آوروں میں سے ۷۵ فی صد ہائی اسکول سے زیادہ تعلیم یافتہ تھے جب کہ آبادی میں یہ تناسب ۱۵ فی صد سے کم تھا۔ (ص

(۱۳۲-۱۳۳)

جس نتیجے پر پہنچا ہے وہ بہت اہم ہے اور اس میں ہمارے لیے Eric Hobsbawm

بڑا سبق ہے:

ستمبر ۲۰۰۱ء کے بعد دہشت گردی کے خلاف جنگ کی عالمیت اور ایک فوجی طاقت کی جانب سے مسلح یورپی مداخلت کے احیانے، جس نے ۲۰۰۲ء میں، بین الاقوامی تنازعات کے اب تک کے تسلیم شدہ ضوابط کو سرکاری طور پر مسترد کیا ہے، حالات کو بدتر کر دیا ہے۔ ترقی یافتہ دنیا میں مستحکم ریاستوں کی حکومتوں کو اور ایشیا میں بھی نئی عالمی دہشت گرد تنظیموں کا حقیقی خطرہ ناقابل ذکر ہے۔ لندن یا میڈرڈ میں شہری ٹرانسپورٹ میں چند درجن یا چند سو زخمی بمشکل ایک بڑے شہر کی کارکردگی میں چند گھنٹوں کا قفل ڈالتے ہیں۔ نائیں الیون کا حادثہ کتنا ہی بولنا کہ سہی یہ امریکا کی عالمی طاقت اور اس کے اندر یورپی نظام کے حوالے سے بالکل بے اثر ہا۔ اگر حالات بدتر ہوئے ہیں تو یہ دہشت گروں کی کارروائی سے نہیں، بلکہ حکومت امریکا کی کارروائی سے ہوئے ہیں۔ (ص)

(۱۳۵)

ہماری معروضات کا حاصل یہ ہے کہ اس وقت پاکستان میں خاص طور پر اور عالم اسلام بلکہ پوری دنیا میں بالعوم انتشار، تصادم اور خون ریزی کا اصل سبب وہ ظلم و تشدد وہ ریاستی جبرا اور تسلط اور حکمرانوں کا قانون اور انصاف سے بالا ہونا ہے جس کے نتیجے میں مزاحمت رونما ہوئی ہے اور مزاحمت کے سوا کوئی اور عمل نہیں ہو سکتا۔ اسے انتہا پسندی کا نام دینا غلط ہے، اور اسے دہشت گردی قرار دے کر عسکری قوت سے دبنا مسئلے کو بگاڑنے اور تشدد اور خون خراپے کو وسیع کرنے کا نسخہ ہے۔ عالمی صفت بندی میں ایک طرف امریکا اور اس کے حليف ہیں جو ظلم اور استبداد کے مرکب ہیں، اور دوسری طرف عوام ہیں جو اپنے حقوق اپنی آزادی اور اپنے تہذیبی شخص کے لیے جہوری جدوجہد کرنا چاہتے ہیں اور جب اس کے دروازے بند پاتے ہیں تو بھم کا جواب پتھر سے دیئے پر مجبور ہوتے ہیں۔ قوت کا بے محابا استعمال اس صورت حال کو اور بگاڑ رہا ہے اور اب دونوں

ہی طرف سے کیے جانے والے اقدامات بگاڑ کو بڑھانے کا ذریعہ بن رہے ہیں۔

پاکستان میں اصل مسئلہ جزل پرویز مشرف کا آمرانہ نظام فوج کی قیادت اور فوج کا سیاسی استعمال، جمہوری عمل اور دستور اور قانون کی بالادستی کو درہم برہم کرنا اور نظام حکومت کو ایک اقتدار کو مستحکم کرنے کے لیے غلط طور پر استعمال کرنا ہے، اور گرتی ہوئی دیوار کو سہارا دینے کے لیے امریکا اور برطانیہ کے تعاون سے ایک سیاسی پارٹی کو شریک اقتدار کرنا اور حزب اختلاف کو باشنے اور ان کے درمیان تفہیق اور بے اعتمادی پیدا کرنا ہے اور ان ہتھکنڈوں کے استعمال میں اس حد تک چل جانا ہے، وہ جو قتل، لوٹ مار، قومی دولت کے خرد برداشتہ خوری اور کرپشن کے ذریعے جسے اپنے نام نہاد صدارتی انتخاب سے چند گھنٹے پہلے بڑی بول توں اور بیرد فی قتوں کی مداخلت کے بعد مرتب کیا گیا تھا، عام معافی تک دینے کے گھناؤ نے جرم تک کا کاروبار کرنے میں کوئی شرم محسوس نہیں کی۔ اصل مسئلہ یہ غاصب قیادت، اور ان کا بنا یا ہوا یہ نظام اور سیاسی کھیل ہے جسے دوست دشمن سب دیکھ رہے ہیں، مگر مفاد کے پچاری ملک میں بھی اور باہر بھی اس کھیل کو جاری رکھنا اور اپنے مقاصد کے حصول کے لیے اسے کامیاب بنانا چاہتے ہیں، حالانکہ مجرم ضمیر بوجپ رہے گی زبان خیبر لہو پکارے گا آستین کا کے مصدق اپنی کوئی جھلک دکھادیتا ہے۔ نیویارک ٹائمز اور گارڈین دونوں نے جزل مشرف اور محترمہ بے نظیر بھٹو کی پیٹھ ٹھوکی ہے، مگر یہ کہہ بغیر بھی نہیں رہ سکے کہ یہ کھیل کتنا گھناؤتا ہے۔

نیویارک ٹائمز نے مشرف۔ بے نظیر معاہدے کو جسے امریکا نے ممکن بنایا dubious

deal قرار دیا ہے اور لکھا ہے:

بے نظیر کی واپسی کو جمہوریت کی فتح سمجھنا مشکل ہے، خاص طور پر اس لیے کہ یہ جزل پرویز مشرف کے ساتھ ایک مشکوک ڈیل کا نتیجہ ہے جو اس کو مزید پانچ سال کے لیے صدارت دیتی ہے۔ نہ یہ قانون کی حکمرانی کے لیے کوئی بڑی فتح ہے کیونکہ جزل کے ساتھ بال کھینچنے کے بد لے میں مسز بھٹو کو ایک مناسب معافی دی گئی ہے جو ان کی وزارتِ عظمیٰ کے دور کے ملکین کرپشن کے الاامات سے ان کو بری کر دیتی ہے۔

جزل صاحب کی عزت امریکا میں کیا ہے اور ہمارے داخلی معاملات اور اپنے مطلب کی

سیاسی قیادت کو بروے کار لانے میں امریکا کیا کردار ادا کر رہا ہے وہ بھی نیویارک ٹائمز ہی کے الفاظ میں یہ ہے:

ا یک طویل عرصے تک اس نے جزل مشرف کو اس کی مفروضہ طور پر طالبان اور القاعدہ کے خلاف پالیسیوں کی وجہ سے اپنی تائید سے نوازا۔ لیکن اب حال ہی میں وہ پالیسیاں اس کے جمہوریت اور قانون قبول کرنے یا شفاف انتخابات کرانے کے اس کے ایک کھوکھلے وعدے سے زیادہ قابل اعتماد نہیں رہیں۔ تا خیر سے یہ احساس ہونے کے بعد کہ جزل کی پالیسیاں خطرناک طور پر انتہا پسند توتوں کو کروڑ نہیں مضبوط کر رہی ہیں۔ واشنگٹن نے اس ڈیل کے ہونے میں مدد دی جس سے مسز بھٹو کی واپسی ممکن ہوئی۔ اس سے پاکستان اور اسے جمہوریت کی طرف واقعی پیش قدمی کرنے میں مدد مانا چاہیے۔

گارڈین کا تبصرہ بھی قابل غور ہے۔ سارا کھیل مفادات کی سیاست کا ہے، ورنہ جزل مشرف اور محترمہ بنے ظییر دونوں کی پارسائی کا حال سب کو معلوم ہے:

مسز بھٹو نے نہ حکومت پر اور نہ جزل پر بیز مشرف پر کراچی کے سامنے میں جس میں ۱۲۰ افراد ہلاک ہو گئے ملوث ہونے کا الزام لگایا۔ انھوں نے پاکستان کے سابق فوجی ڈکٹیٹر جزل خیاء الحق، جھنوں نے ان کے والد کی حکومت کو ختم کیا اور ان کے باپ کو پھانسی چڑھایا، ان کے حامیوں کی طرف اشارہ کیا۔

ان میں سے کوئی بات بھی اسے خارج از امکان نہیں کرتی کہ آئی ایس آئی کے اندر بدمعاشر عناصر یا اس کے سابقہ ممبروں نے اسلامی عسکریت پسندوں کے فرماہم کیے ہوئے خود کش حملہ آور مسز بھٹو سے نجات حاصل کرنے کی کوشش کرنے کے لیے استعمال کیے ہوں۔ اس بات میں کوئی شبہ نہیں کہ ایک حقیقی معنوں میں سولیں مقبول سیاسی رہنمایا پاکستان کے ارب پتی جزوؤں کی طاقت کے لیے خطرہ ہے۔ مسز بھٹو اور ان کے شوہر پر جو بھی کرپشن کے الزامات ہوں (انھیں نظر انداز نہیں کیا جا سکتا) لیکن ان کی غیر حاضری میں سینیر آرمی جرنیلوں نے جو مال اور جایداد جمع کی ہے اس کے

مقابلے میں وہ ایک بکا سا عکس ہے۔ وہ پاکستانی جو ہزاروں کی تعداد میں سڑکوں پر آئے بھٹوؤں کے سروں پر کرپشن کے چھائے ہوئے باولوں سے آگاہ تھے لیکن حکومت کا آٹھ سالہ پروپیگنڈا اور متعدد عدالتی اقدامات سے کوئی فرق نہیں پڑا۔ ان کی اپنی پارٹی میں ان کے مقام کو جونقصان پہنچا ہے وہ مشرف سے آٹھ بھتے کی پس پرده ڈیگن سے ہوا ہے۔ اسی کے نتیجے میں واپسی ہوئی اور ان کی واپسی کا راستہ صاف ہوا۔ اس سے ہی معلوم ہو جانا چاہیے کہ عوام کی ہمدردیاں کہاں ہیں۔ ایک سیاسی لیڈر کی حیثیت سے جزل مشرف کا وقت ختم ہو چکا ہے۔ ان کے لیے اب واحد قابل عمل راستہ یہ ہے کہ وہ ایک براۓ نام صدر بن جائیں اور وزیرِ اعظم اور فوج کے درمیان رابطہ کاری کریں۔ (گارڈین، ۲۰ اکتوبر ۲۰۰۴ء)

یہ ملک کی بد قسمتی ہے کہ کچھ جرنیل اور سیاست دان اس ناپاک کھیل میں شریک ہیں اور ملک کو مزید تباہی کی طرف لے جا رہے ہیں، لیکن یہ ملک ۱۶ کروڑ عوام کا ہے، کسی جرنیل یا کسی خاندان کی جا گیر نہیں۔ اس لیے ضروری ہے کہ اصل مسائل کو سمجھا جائے اور جو کچھ معرض خطر میں ہے، اس کے حقیقی اور اس کے ساتھ ملک کو بچانے اور اصل دستور کے مطابق حقیقی جمہوری نظام قائم کرنے کی جدوجہد کی جائے۔ اس سلسلے میں عدالت، سیاسی اور دینی جماعتیں، عام فووجی، انتظامیہ، میڈیا، وکلا برادری، دانش ور اور عوام اپنا اپنا کردار ادا کر رہے ہیں۔ اب وقت آگیا ہے کہ نظریہ ضرورت کو اس کی ہر شکل میں اور روح اور جسد دونوں کے ساتھ ہمیشہ کے لیے دفن کر دیا جائے اور اتنا گہرا گاڑا جائے کہ پھر اس سے باہر آنے کا خطرہ باقی نہ رہے۔ ملک عزیز کو جتنا نقصان نظریہ ضرورت نے پہنچایا ہے کسی اور نظریہ، حکمت عملی یا پالیسی نہیں پہنچایا، اور اس میں ساری ذمہ داری کسی ایک ادارے پر نہیں۔ عدالتیں، سیاسی جماعتیں پارلیمنٹ، میڈیا سب ہی کسی نہ کسی درجے میں اس ذمہ داری میں شریک رہے ہیں اور اس سے نجات کی جدوجہد میں بھی ہر ایک کو اپنا اپنا کردار ادا کرنا ہوگا۔ ہم اپنی تاریخ کے اس نازک لمحے پر جب ایک طرف عدالت بہت ہی اہم دستوری سیاسی اور اخلاقی امور پر غور کر رہی ہے اور ایسے فیصلے کرنے جا رہی ہے جن کے دُور س اثرات ہوں گے اور دوسرا طرف ملک نئے انتخابات کے دروازے پر کھڑا ہے اور

ایک طرف یہ امکان ہے کہ عدالت، دستور اور قانون کی بالادستی کو اولیت دے اور عموم سیاسی اور دینی جماعتیں اور میڈیا جمہوریت کی بھالی کے لیے سیاست میں فوج کی بلا واسطہ اور بالواسطہ مداخلت کا ہر دروازہ بند کرنے اور آزاد غیر جاذب دار اور شفاف انتخابات کے ذریعے عموم کے حقیقی نمایندوں کو زمام کار سونپنے کی خدمت انجام دیں، اور دوسری طرف یہ خطرہ ہے کہ ایک بار پھر نظریہ ضرورت کا سہارا لے کر خدا نخواستہ غلام محمد، جزل الیوب خان، جسٹس میز، جسٹس انوار الحسن، ضیاء الحق اور جسٹس ارشاد کے دکھائے ہوئے تباہی کے راستے کی طرف رجعت قہری کا ارتکاب کیا جائے، یا ایم جنی اور مارشل لا کے جہنم میں ملک کو جھوٹنے کی خودکشی کی راہ اختیار کی جائے۔

یہ سب تباہی کے راستے ہیں اور ہمیں یقین ہے کہ بار بار دھوکا کھانے والے عموم اب اس سگین مذاق کو گوارا نہیں کریں گے۔ وہ اچھی طرح سمجھتے ہیں کہ اب ملک کو نظریہ ضرورت کے نام پر آمرلوں اور مقادیر پرستوں کی گرفت سے نکلنے کے سوا کوئی دوسرا راستہ نہیں ہے۔ آخر یہ ملک کب تک اس ظالمانہ تصور کی کسی نہ کسی شکل کی زنجیروں میں پاپہ جوالاں رہے گا۔ غاصبوں کو اس کے ذریعے تحفظ ملا ہے۔ بیرونی دباؤ اور مداخلت کو اس کے نام پر قبول کیا گیا ہے۔ نائن المیون کے بعد یونیون کو اس نظریہ ضرورت کے سہارے جواز فراہم کرنے کی کوشش کی گئی ہے۔ وزیرستان میں فوج کشی کے لیے بھی بہیں بھوٹا جواز دیا جا رہا ہے کہ اگر ہم نہیں کرتے تو امریکا خود کرڈا لے گا۔ یہ سب نظریہ ضرورت ہی کے مختلف مظاہر ہیں جن کے نتیجے میں ملک کا ہر ادارہ اور اب ملک کی آزادی خطرے میں ہے۔ نظریہ ضرورت ہی کا ایک مظہر یہ دلیل ہے کہ اگر جزل پرویز مشرف کو صدر نہیں بنایا جاتا تو ایم جنی یا مارشل لا آسکلتا ہے۔ عارضی دور (transition) اور تدریجی عمل کے ذریعے فوج کے تسلط اور مداخلت سے نجات کا فلسفہ بھی اسی کا شاخناہ ہے، اس لیے اب اسے پورے شرح صدر کے ساتھ ختم ہونا چاہیے۔

۱۔ ہمیں عدالت عالیہ سے توقع ہے کہ وہ دستور، قانون، انصاف اور میراث پر فصلے کرے گی اور نظریہ ضرورت کا کسی شکل میں سہارا نہیں لے گی۔

۲۔ فوج سے توقع ہے کہ وہ اپنے دستوری فرائض پر قائم ہو گی اور سول نظام کی بالادستی کو کھلے دل سے قبول کرے گی، اور کسی نظریہ ضرورت کا سہارا لے کر کسی غیر دستوری اور ماوراء

دستور اقتظام کا خواب نہیں دیکھے گی۔

۳۔ سیاسی جماعتیں سمجھوتے کے راستے کو ترک کریں گی اور ذمیں اور شرکت اقتدار کے گرداب سے نکلیں گی۔ نیز فوج کی مداخلت کو مکمل طور پر ہمیشہ کے لیے ختم کرنے کا راستہ اختیار کریں گی۔ ماضی میں خواہ آٹھویں ترمیم، فوج کو راستہ دینے اور فوجی حکمرانوں کو جواب دہ کرنے کی کوششیں تھیں اور یہ حکمت عملی ناکام رہی ہے۔ اب دوڑک انداز میں پوری قوم کو یک زبان ہو کر اعلان کر دینا چاہیے کہ دستوری پارلیمانی اور وفاقی نظام کی بحالی کے سوا کوئی راستہ نہیں اور اس کا نقطہ آغاز ۱۹۷۳ء کا دستور ہے جیسا کہ وہ ۱۲ اکتوبر ۱۹۹۹ء کو تھا۔ یہ عمل ضروری ہے اور اس کے تحت حقیقی آزاد شفاف انتخاب ہی تبدیلی کا صحت مندرجہ راستہ ہیں۔ باقی سب نظریہ ضرورت کے شاخانے ہیں جن کے لیے اب کوئی گنجائش نہیں۔

اس لیے وقت کی سب سے اہم ضرورت نظریہ ضرورت سے نجات ہے اور اس کے لیے عدالت، سیاسی جماعتوں، میڈیا اور خود فوج کو یک سو ہو جانا چاہیے اور ان چاروں کو ایک ہی ہدف کے حصول کے لیے کارفرما ہونا چاہیے۔ نیز جزل پرویز مشرف کے کسی بھی حیثیت سے صدر ہوتے ہوئے آزاد اور غیر جانب دار انتخاب ممکن نہیں، اس لیے ضروری ہے کہ تمام سیاسی قوتوں میں مل کر طے کریں کہ ایک غیر جانب دار اور حقیقی عبوری نظام قائم ہو جس کے تحت ایک آزاد خودختار اور باہم مشورے سے قائم کیا جانے والا ایک کمیشن جلد اذنے انتخابات کا انعقاد کرے جس میں تمام سیاسی قوتوں اور شخصیات کو برابر کے موقع حاصل ہوں۔

یہی وہ راستہ ہے جس سے ملک اس دلدل سے نکل سکتا ہے جس میں جنیلی آمریت نے اسے پھنسایا ہے۔ یہ مقصد موثر سیاسی جدوجہد اور بنیادی نکات پر حقیقی قوی اتفاق رائے پیدا کیے بغیر حاصل نہیں ہو سکتا۔ وقت کم ہے اور چلنی بہت عظیم۔

زندہ قوموں کا شیوه یہی ہے کہ وہ بڑے سے بڑے چلنی کا مردانہ وار مقابلہ کرتی ہیں اور اپنی آزادی، اپنی حاکیت، اپنی شناخت اور اپنی قسمت پر حرف نہیں آنے دیتیں۔ آج پھر ملت پاکستان کو ایک ایسا ہی معركہ درپیش ہے۔ اللہ تعالیٰ ہمیں اس امانت کی حفاظت کی توفیق بخشے جو پاکستان کی شکل میں ہمارے پاس ہے۔